

متحدہ قومی موومنٹ کی رابطہ کمیٹی لندن اور پاکستان کا ایک مشترکہ اجلاس، ذوالفقار مرزا کی جانب سے پریس کانفرنس میں ایم کیو ایم پر لگائے جانے والے شرانگیز اور بیہودہ الزامات اور بہتان تراشی کی شدید مذمت ذوالفقار مرزا نے سندھ میں نفرت، تشدد اور فساد کی آگ بھڑکانے کی انتہائی گھناؤنی کوشش کی ہے۔ رابطہ کمیٹی کراچی۔۔۔ 28 اگست 2011ء

متحدہ قومی موومنٹ کی رابطہ کمیٹی لندن اور پاکستان کا ایک مشترکہ اجلاس ہوا جس میں ذوالفقار مرزا کی جانب سے پریس کانفرنس میں ایم کیو ایم پر لگائے جانے والے شرانگیز اور بیہودہ الزامات اور بہتان تراشی کی شدید مذمت کی گئی ہے۔ اجلاس کے بعد اپنے ایک بیان میں رابطہ کمیٹی نے کہا کہ ذوالفقار مرزا کا شروع دن سے ایجنڈا سندھ کے مستقل باشندوں میں نفرت اور دوریاں پیدا کرنا ہے اور اپنے اسی ایجنڈے پر چلتے ہوئے انہوں نے بار بار سندھ میں نفرت کی آگ بھڑکائی ہے اور آج بھی انہوں نے سندھ میں نفرت، تشدد اور فساد کی آگ بھڑکانے کی انتہائی گھناؤنی کوشش کی ہے۔ رابطہ کمیٹی نے کہا کہ جہاں تک ذوالفقار مرزا کے بیہودہ الزامات کا تعلق ہے تو جب سے ایم کیو ایم وجود میں آئی ہے، ایم کیو ایم دشمنوں کی جانب سے اس پر ایسے ہی بیہودہ الزامات لگائے جاتے رہے ہیں، عوام ان بیہودہ الزامات کی حقیقت سے اچھی طرح واقف ہیں، ہمیشہ ہر بیہودہ الزام جھوٹ اور غلط ثابت ہوا ہے۔ ایم کیو ایم کو ملک دشمن ثابت کرنے کیلئے اس پر پہلے بھی جناح پور جیسا انتہائی شرمناک الزام لگایا گیا جسے الزام لگانے والوں نے بھی بالآخر ڈرامہ تسلیم کیا۔ رابطہ کمیٹی نے کہا کہ ذوالفقار مرزا قوم کو یہ حقیقت بھی بتا دیتے کہ ان کے وزیر داخلہ بنتے ہی کراچی میں صنعتکاروں، تاجروں، دکانداروں اور ان کے بچوں کے اغوا برائے تاوان اور بھتہ کی بڑے پیمانے پر وارداتیں کیوں شروع ہو گئیں؟ تاجروں، صنعتکاروں، دکانداروں کو بھتہ کی پرچیاں دینے والے کون ہیں، اور ان کی کھلے عام سرپرستی کون کرتا رہا۔ ذوالفقار مرزا قوم کو یہ بھی بتا دیتے کہ چند ماہ قبل شیر شاہ کی کباڑی مارکیٹ میں دکانداروں کا قتل عام کس نے کیا اور وہاں کے دکانداروں نے پیپلز امن کمیٹی کے جن دہشت گردوں کے خلاف مقدمات درج کرائے تھے انہیں کس کے دفتر میں بلا کر پولیس کے حوالے کیا گیا اور پھر قتل کی دھمکیاں دیکر دکانداروں کو سانحہ شیر شاہ کے قاتلوں کو شناخت نہ کرنے پر کس نے مجبور کیا؟ ذوالفقار مرزا آج یہ بھی بتا دیتے کہ گزشتہ چند روز کے دوران کراچی میں جو قتل عام ہوا اس میں کون ملوث ہے، کس کی ایما پر اردو بولنے والوں کو اغوا کر کے پیپلز امن کمیٹی کے عقوبت خانوں میں لیجا کر انہیں بیدردی سے قتل کیا گیا اور ان کی گردنیں جسموں سے الگ کی گئیں؟ ذوالفقار مرزا قوم کو یہ بھی بتا دیتے کہ مغویان کہاں سے برآمد ہوئے تھے؟ ذوالفقار مرزا قوم کو یہ بھی بتا دیتے کہ ڈرگ مافیا، لینڈ مافیا اور اسلحہ مافیا کے ساتھ ملکر کراچی میں فسادات کی آگ کون بار بار بھڑکاتا رہا؟ رابطہ کمیٹی نے کہا کہ ذوالفقار مرزا دراصل خود قاتلوں، دہشت گردوں، اغوا برائے تاوان، ڈکیتیوں، بھتہ اور دیگر سنگین جرائم میں ملوث جرائم پیشہ عناصر کے سرپرست ہیں یہی وجہ ہے کہ گزشتہ چند روز کے دوران پولیس اور رینجرز نے کراچی کے مختلف علاقوں میں کارروائی کی تو ذوالفقار مرزا نے اس پر خاموشی اختیار کئے رکھی لیکن آج جب پولیس و رینجرز نے لیاری میں ان جرائم پیشہ عناصر اور دہشت گردوں کے خلاف ایکشن کیا جو کراچی میں قتل و غارتگری میں ملوث تھے تو ذوالفقار مرزا نے اس پر احتجاج کر کے اور اس آپریشن کی نگرانی کرنے والے وفاقی وزیر داخلہ رحمن ملک کو الزامات کا نشانہ بنا کر ثابت کر دیا کہ ذوالفقار مرزا دراصل خود کراچی میں ہونے والے قتل عام میں براہ راست ملوث ہیں۔ ایم کیو ایم کا موقف یہی ہے کہ کراچی میں مستقل امن کے قیام کیلئے قاتلوں، دہشت گردوں، اغوا برائے تاوان اور جرائم کی وارداتیں کرنے والے جرائم پیشہ عناصر کے خلاف شروع ہونے والی کارروائی جاری رکھی جائے۔ رابطہ کمیٹی نے صدر آصف علی زرداری اور پیپلز پارٹی کی تمام اعلیٰ قیادت سے کہا کہ وہ ذوالفقار مرزا کے بیہودہ اور شرانگیز الزامات کا فوری نوٹس لیکر اس پر اپنی پوزیشن واضح کرے۔ رابطہ کمیٹی نے کارکنان و عوام سے کہا کہ وہ ذوالفقار مرزا کے شرانگیز اور بیہودہ الزامات پر ہرگز مشتعل نہ ہوں، اپنے جذبات قابو میں رکھیں، انشاء اللہ ایم کیو ایم کے دشمن ماضی کی طرح اس مرتبہ بھی اپنی سازشوں میں کامیاب نہیں ہوں گے۔

ایم کیو ایم میں سیاسی، معاشی، سماجی اور معاشرتی خدمت کا سلسلہ جاری و ساری ہے اس لئے پاکستان کی منفرد جماعت ہے، ڈاکٹر فاروق ستار ویلفیئر کا کام قائم تحریک الطاف حسین نے سیاست کرنے سے پہلے شروع کیا، مصطفیٰ کمال خدمت خلق فاؤنڈیشن کے زیر اہتمام جناح گراؤنڈ عزیز آباد میں منعقدہ سالانہ امدادی پروگرام کے شرکاء سے خطاب

کراچی۔۔۔ 28 اگست 2011ء

متحدہ قومی موومنٹ کی رابطہ کمیٹی کے ڈپٹی کنوینر ڈاکٹر فاروق ستار نے کہا ہے کہ متحدہ قومی موومنٹ اس اعتبار سے پاکستان کی سب سے منفرد اور مختلف جماعت ہے کیونکہ اس میں سیاسی، معاشی، سماجی اور معاشرتی خدمت کا سلسلہ جاری و ساری ہے۔ فیوڈل ازم، ایڈھاک ازم کو ختم کرنا ہوگا تب ہی پاکستان آزاد اور خود مختار ملک بن سکتا ہے۔ ان خیالات کا اظہار

انہوں نے خدمت خلق فاؤنڈیشن کے زیر اہتمام جناح گراؤنڈ عزیز آباد میں منعقدہ بڑے امدادی پروگرام کے شرکاء سے خطاب کرتے ہوئے کہی۔ تقریب سے خدمت خلق فاؤنڈیشن کے مینجنگ ٹرسٹی اور ایم کیو ایم کی رابطہ کمیٹی کے رکن مصطفیٰ کمال نے بھی خطاب کیا۔ امدادی پروگرام میں مستحقین نے ہزاروں کی تعداد میں شرکت کی جن کی عزت نفس مجروح کئے بغیر بھرپور امداد کی گئی۔ امدادی پروگرام میں بزنس مین، علماء کرام، فنکار، کھلاڑی اور معززین شہر نے بھی بڑی تعداد میں شرکت کی۔ ڈاکٹر فاروق ستار نے کہا کہ قائد تحریک الطاف حسین پاکستان کو آزاد اور خود مختار بنانا چاہئے کیونکہ وہ جانتے ہیں کہ جن کے آنگن میں امیری کا شجر لگتا ہے ان کا ہر عیب زمانے کو ہنر لگتا ہے۔ انہوں نے کہا کہ جناب الطاف حسین سمجھتے ہیں کہ جب تک معاشرتی اور معاشی ناہمواری ختم نہیں ہوگی پاکستان آزاد و خود مختار نہیں ہو سکتا ہے، مہنگائی، بے روزگاری اور غربت سب سے بڑا مسئلہ نہیں ہے بلکہ اس کے ساتھ ساتھ امیر امیر سے امیر تر اور غریب غریب سے غریب تر ہو رہا ہے یہ معاشرتی تضاد بھی ہمارے معاشرے اور ملک و قوم کو غیر مستحکم کر رہے ہیں۔ انہوں نے کہا کہ قائد تحریک جناب الطاف حسین یہ سمجھتے ہیں کہ ہمیں امدادی کاموں کیلئے بھی سرمایہ کاری کرنا ہوگی جس کے ذریعے پاکستان کے عوام، مستحقین جو خط افلاس خط غربت سے نیچے ہیں انہیں اپنے پیروں پر کھڑا ہونے کا موقع ملے جب یہ آزاد، باختیار اور خود مختار ہونگے تو پاکستان بھی آزاد، خود مختار اور خوشحال ہوگا۔ انہوں نے کہا کہ خدمت خلق فاؤنڈیشن کا سلسلہ وسیع ہو رہا ہے، آج کا امدادی پروگرام بھی اس بات کی دلیل ہے کہ عبادت میں سب سے بڑی عبادت انسانیت کی خدمت ہے، یہ اللہ تعالیٰ کا فرمان ہے اور الطاف حسین کا بھی پیغام ہے یہ ہماری سیاست ہے اور ہماری سیاست کا محور خدمت اور صرف خدمت ہے۔ اس موقع پر مصطفیٰ کمال نے خطاب کرتے ہوئے کہا کہ ویلفیئر کا کام قائد تحریک الطاف حسین نے سیاست کرنے سے پہلے شروع کیا اور ایم کیو ایم کے قیام سے قبل انہوں نے خدمت خلق کمیٹی بنائی اور جناب الطاف حسین نے ہمیشہ سیاست کو برائے خدمت کے طور پر کیا ہے۔ انہوں نے کہا کہ رمضان کے آخری عشرے میں تو ایم کیو ایم سالانہ امدادی پروگرام منعقد کرتی ہی ہے اس کے علاوہ طبی و امدادی سرگرمیوں کا سلسلہ عام حالات کے دنوں میں بھی جاری رہتا ہے اور اس کا کام ایک دن اور ایک گھنٹے کیلئے بند نہیں ہوا ہے۔ انہوں نے کہا کہ کے کے ایف صرف ایم کیو ایم کو ووٹ دینے والوں کی مدد کرنے کیلئے نہیں ہے بلکہ بلا تفریق عوام کی عملی خدمت کرنے کیلئے ہے۔ انہوں نے کہا کہ کالم نگار اور تجزیہ نگار ایم کیو ایم کو اسٹڈی کریں، ایم کیو ایم کا عمل دیکھیں تو انہیں ایم کیو ایم کی کامیابیوں میں شک و شبہ کی کوئی گنجائش دکھائی نہیں دے گی۔ انہوں نے کہا کہ حیدرآباد کی تاریخ کا یونیک اسپتال خدمت خلق فاؤنڈیشن نے بنوایا ہے جہاں بچوں کے وینٹی لیٹر لگوائے ہیں جبکہ پورے اندرون سندھ میں وینٹی لیٹر اسپتالوں میں موجود نہیں ہے اگر کسی کو عملی خدمت دیکھنا ہے تو وہ ایم کیو ایم میں دیکھے اور زبانی دعوؤں سے کچھ نہیں ہوتا۔

خدمت خلق فاؤنڈیشن کے زیر اہتمام جناح گراؤنڈ عزیز آباد میں بڑے سالانہ امدادی پروگرام کا انعقاد ہزاروں غرباء، معذوروں اور مستحقین میں کروڑوں روپے مالیت کی امدادی اشیاء اور نقد رقم تقسیم کی گئیں
مستحقین میں سلائی مشینیں، وہیل چیئرز، پتکھے، پھلوں اور سبزیوں سے لدے ٹھیلے، لحاف، بیٹ شیٹ، سائیکلیں، کمبل اور اشیائے خورد و نوش کے علاوہ نقد رقم تقسیم کی گئیں

کراچی، 28۔۔۔ اگست 2011ء

متحدہ قومی موومنٹ کے فلاحی ادارے خدمت خلق فاؤنڈیشن کے زیر اہتمام اتوار کی شام جناح گراؤنڈ عزیز آباد میں بڑا سالانہ امدادی پروگرام منعقد ہوا جس میں ہزاروں غرباء، مساکین، یتیموں، بیواؤں، معذوروں اور مستحقین میں کروڑوں روپے مالیت کی امدادی اشیاء اور نقد رقم تقسیم کی گئیں۔ امدادی پروگرام کے سلسلے میں جناح گراؤنڈ عزیز آباد میں قناتیں اور ٹینٹ لگا کر بڑا پنڈال بنایا گیا تھا جس میں مستحقین کے بیٹھنے کیلئے کرسیوں کا وسیع انتظام تھا جبکہ پنڈال میں امدادی اشیاء سلائی مشینیں، وہیل چیئرز، پتکھے، پھلوں اور سبزیوں سے لدے ٹھیلے، لحاف، بیٹ شیٹ، سائیکلیں، کمبل اور اشیائے خورد و نوش کے اسٹال بنے ہوئے تھے اور اسی مناسبت سے مستحقین کی نشستوں کا اہتمام کیا گیا تھا۔ امدادی پروگرام کے سلسلے میں مستحقین کو ضروری کارروائی پوری کرنے کے بعد امدادی اشیاء کے ٹوکن پہلے ہی جاری کئے جا چکے تھے اور ہزاروں کی تعداد میں مستحقین ٹوکن دکھا کر آج پنڈال میں داخل ہوتے رہے۔ پنڈال میں خدمت خلق فاؤنڈیشن کے رضا کار اور ایم کیو ایم کے کارکنان مستحقین کی رہنمائی کر رہے تھے اور انہیں احترام کے ساتھ مطلوبہ نشستوں پر بٹھاتے رہے۔ امدادی پروگرام سے مستفید ہونے والوں میں مختلف قومیتوں کے افرادی بڑی تعداد شامل تھی اور خصوصی اور مربوط انتظامات کے باعث ہزاروں مستحقین کی عزت نفس مجروح کئے بغیر امدادی اشیاء اور نقد رقم تقسیم کی گئیں۔ امدادی پروگرام میں سفارتکار، بزنس مین، کھلاڑی، فنکار، علمائے کرام، معززین کے علاوہ ایم کیو ایم کی رابطہ کمیٹی کے ڈپٹی کنوینر فاروق ستار، انیس احمد قائم خانی، رابطہ کمیٹی کے اراکین واسع جلیل، وسیم آفتاب، سیف یار خان، ڈاکٹر صغیر احمد، مصطفیٰ کمال، سلیم تاجک، کیف الواری، گلفر از خان، خٹک، شعیب بخاری، طارق جاوید، رضا ہارون، ڈاکٹر نصرت، اشفاق منگی، محترمہ نسرین جلیل، ایم کیو ایم کے رہنما عامر خان، حق پرت سینیئر، ارکان قومی و صوبائی اسمبلی نے بھی

شرکت کی۔ امدادی پروگرام کا باقاعدہ آغاز 4 بجکر 35 منٹ پر تلاوت کلام پاک سے کیا گیا تلاوت کی سعادت ایم کیو ایم کی علماء کمیٹی کے رکن ناصر یامین نے حاصل کی جبکہ معروف قوال ولعت خواں امجد صابری نے بارگاہ رسالت ﷺ میں ہدیہ نعت پیش کیا۔ ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار اور رکن مصطفیٰ کمال نے امدادی پروگرام کے شرکاء سے خطاب کیا اور خدمت خلق فاؤنڈیشن کی فلاحی سرگرمیوں پر روشنی ڈالی۔ بعد ازاں ایم کیو ایم کی رابطہ کمیٹی، خدمت خلق فاؤنڈیشن کے ڈسٹریبیوٹرز، حق پرست سینٹرز، ارکان قومی و صوبائی اسمبلی، سفارتکاروں، علمائے کرام، فنکاروں اور کھلاڑیوں نے مستحقین میں اپنے ہاتھوں سے امدادی اشیاء تقسیم کیں جن کے نام امدادی ٹوکن کی مناسبت سے اسٹیج سے پکارے جا رہے تھے۔ خدمت خلق فاؤنڈیشن کے سالانہ امدادی پروگرام سے مستفید ہونے والے افراد فرط جذبات سے رو پڑے اس موقع پر انہوں نے قائد تحریک جناب الطاف حسین کی درازی عمر اور صحت و تندرستی کیلئے دعائیں بھی کیں۔ امدادی پروگرام میں سب سے پہلے امداد انتخاب عالم نامی معذور شخص کو دی گئی جو وہیل چیئر تھی اور یہ امداد ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار نے دی۔ بعد ازاں مستحقین نے نام ٹوکن کے حساب سے پکارے جاتے رہے اور ان میں امدادی اشیاء اور نقد رقم کی تقسیم کا سلسلہ رات گئے تک جاری رہا۔

بدن میں قطرہ قطرہ زہر اتار جا رہا ہے، کہ ہم کو آج کل قسطوں میں مارا جا رہا ہے ڈاکٹر فاروق ستار نے کراچی کی صورتحال کا اشعار میں خوبصورت اور حقائق پر مبنی منظر نامہ پیش کیا

کراچی۔۔۔ 28، اگست 2011ء

متحدہ قومی موومنٹ کی رابطہ کمیٹی کے ڈپٹی کنوینر ڈاکٹر فاروق ستار نے کراچی کی صورتحال کا اشعار میں خوبصورت اور حقائق پر مبنی منظر نامہ پیش کیا۔ اتوار کے روز خدمت خلق فاؤنڈیشن کے زیر اہتمام جناح گراؤنڈ عزیز آباد میں منعقدہ سالانہ امدادی پروگرام کے شرکاء سے خطاب کرتے ہوئے انہوں نے شہر کراچی کے آشوب حالات پر یہ اشعار پڑھے

بدن میں قطرہ قطرہ زہر اتار جا رہا ہے
کہ ہم کو آج کل قسطوں میں مارا جا رہا ہے
مرے عوام جوئے میں لگی ہوئی ایسی رقم ہیں کیا؟
جنہیں دانستہ ہر بازی میں ہارا جا رہا ہے

انہوں نے کہا کہ ایک طرف تو یہ منظر نامہ ہے اور دوسری جانب قائد تحریک جناب الطاف حسین کے کارکن اور رضا کاران لگی گلی، کوچے کوچے میں پیغام امن، محبت اور پیار پھیلانے میں مصروف ہیں۔ انہوں نے کہا کہ جناب الطاف حسین کا یہ پیغام ہے کہ

تھام گرتو کو اپنا ہاتھ بڑھا

یوں خدا سے تعلقات بڑھا

انہوں نے کہا یہی ہماری سیاست ہے اور ہماری سیاست کا محور خدمت اور صرف خدمت ہے۔

سکھر کے رہائشی ہزار خان بنگلانی نامی شخص کا ایم کیو ایم سے قطعی کوئی تعلق نہیں ہے، رابطہ کمیٹی

کراچی۔۔۔ 28، اگست 2011ء

متحدہ قومی موومنٹ کی رابطہ کمیٹی نے سکھر کے رہائشی ہزار خان بنگلانی نامی شخص سے لاطعلق کا اظہار کیا ہے۔ ایک بیان میں رابطہ کمیٹی نے کہا کہ ہزار خان بنگلانی نامی شخص خود کو ایم کیو ایم کا کارکنان ظاہر کرتا ہے جبکہ اس کا ایم کیو ایم سے قطعی کوئی تعلق نہیں ہے

ایم کیو ایم کے کارکنان سے رابطہ کمیٹی کا اظہارِ تعزیت

کراچی:۔۔۔28، اگست 2011ء

متحدہ قومی موومنٹ کی رابطہ کمیٹی نے ایم کیو ایم اورنگی سیکٹر یونٹ-A-121 کے کارکن زاہد رضا کی والدہ محترمہ سعیدہ خاتون، لائڈھی سیکٹر یونٹ-86 کے کارکن اصغر خان کی اہلیہ محترمہ عشرت بیگم، پی آئی بی جہانگیر روڈ سیکٹر یونٹ-57 کے کارکن ریحان کے والد اظہار احمد، نوابشاہ زون یونٹ-B-8 کے جوائنٹ انچارج شمس اللہ پٹھان کے پچا حاجی محمد حسین اور ایم کیو ایم شاہ فیصل یونٹ-109 کے کارکن سلیم اللہ خان کی ہمیشہ شاہینہ جلال کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگواروں و احقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

